


నాకు పదునాలుగురుమంది అమ్మమ్మలు. వాళ్లలో ఒకామె సునందమ్మ. ఆమె కతే ఈ 'పాంచాలమ్మ పాట.' సునందమ్మ కతను రాసేదానికీ సుంత తత్తరపడినాను. ఎందుకంటే, కతలో నేను రాసినట్టుగా అంత గొప్పగా లేదు సునందమ్మ ముగింపు. చుట్టపక్కాలు అందరూ వెలివేసినంత పని చేసినారు ఆమెని. పని చేయలేని కదానాళ్లలో కూటికి గుడ్లకు నానా తంటాలు పడింది. మరీ చివరి పదినాళ్లు అయితే ఒంటికి రెంటికి కూడా లేవలేక, వాటిలోనే పార్లాడి పోయిందంట. ఈ ముగింపును రాయకూడు అనిపించింది. చదువరులకు సునందమ్మ తెగువా తెంపలితనమూ రుచి చూపించాల అంతే, అనుకొన్నాను.

న.వెం. రమేశ్

పాంచాలమ్మ పాట

ఎ. ఆంజనేయులు





బాట ఎంత గొప్పది. కులకతానో కుంటతానో మనం దానిమీద అడుగట్ట పెడితే చాలు, బతుకంతా నడిపిస్తాది మనల్ని. నడవలేని నాళ్లు వచ్చి పైన పడినాక, దవ్వుగల్లు మాదిరిగా బతుకు నిలిచిపోయినాక, అప్పుడు కూడా తలపోతలయి వచ్చి తడిమేసి పోతుంటాది తెరువు. ఎన్నడో ఎనాళ్లలోనో ఎన్నేళ్లలోనో చవిగొన్న చనవులను మన ముందు నిలుపుతుంటాది చనుప. మరచిన గురుతులను నెరిపి నెమ్మిని నింపి పోతుంటాది నెరవు.

నరుల అలికిడిలేని ఇరులరేయిలో ఒంటిగా- బండి దడము మీదనో, ఏటి బడిమి మీదనో, వెదుళ్లపుంత పక్కనో, వంకనడవలోనో నడిచి చూడండి. నడస్తా నడస్తా చెవులను రవంత నిక్కబొడవండి. మనం నడస్తా ఉంటే మయి మాట్లాడతా వస్తుంటాది మనతోనే. తుది లేనన్ని కతలను నుడవతా తోడు నీడయి వెంబడిస్తా ఉంటాది ఆ జాడ.

దోవంత తోడుగత్తె బతుకులో ఇంకేదీ ఉండదేమో! ఊపిరు లాడే మేనుల్ని మోస్తాది. ఉసురు ఎగిరిపోయిన కట్టెల్ని మోస్తాది. కట్టె కాలిపోయినాక ఆ కట్టె తలపులనీ మోస్తాది. మోసి మోసి ఆ కట్టెకు కావలసినవాళ్లు వచ్చినప్పుడు, ఆ తలపులతో వాళ్లను తడవతాది. మా సునందవ్వని తలుచుకొందామని ఆవూరికి బయలుదేరినాను నేను.

అవ్వా అంటే మా సునందవ్వకి కోపం. మా అమ్మకు చినమ్మ నాకు అవ్వకాక ఇంకేమి అవతాది! మాతట్టు అమ్మమ్మా, నాయనమ్మా అనే పిలుపులు లేకపోయె. మామ్మల్ని బామ్మల్ని ఎరగనే ఎరగం. అమ్మ తట్టు వాళ్లనయినా నాయనతట్టు వాళ్ల నయినా అవ్వా అని పిలిచేదే మా వాడుక. అట్ట పిలిస్తే గయ్యమని లేచేది సునందత్త.

“రేయ్, నన్ను అవ్వా అన్నావంటే పీక పిసికేస్తా- మీ అమ్మకన్నా రెండేళ్లే పెద్ద దాన్నివాయ్. అత్తా అని పిలువు నన్ను,” అని అరిచి మరీ అత్తా అని పిలిపించుకొనేది.

సునందత్తవాళ్ల ఊరి పేరు ఈదలకండిగ. పేటనించి ఆ ఊరికి పోవాలంటే, చెంగాళమ్మగుడికాడ ఉండే నెరికాలవను దాటాల, చెంగాళమ్మను పలకరించాల, కాళంగేటినీ పామలకాలవనీ రాళ్ల కాలవనీ దాటాల. పులిందర, కొండూరు అనే రెండూళ్లను చూసుకొంటా పోవాల. ఇదంతా చెన్నపట్నానికి పోయే తారుబాట మీదనే.

కొండూరును దాటుకొన్నాక తారుబాటకు పడమటతట్టు చీలి ఉంటాది ఒక ఎర్రగులక బండి బడిమి. ఆ బడిమిన పడి అయిదు మైళ్లు నడిస్తే ఈదలకండిగ మన కంట పడతాది. దారిలో తగిలే పెదమాంబట్టు చినమాంబట్టులను తగిలే పోవాల.

సునందత్త గురించి నాకు తెలిసిన కొద్ది మందలను ఎవురితోనన్నా పంచు కోవాల అనిపించింది. ఇమ్ముద్దుమ్ముల్నీ ఇడుము కుడుముల్నీ ఇచ్చివుచ్చుకొనేదానికి దారికన్నా మంచి జతగత్తె లేదన్నాను కదా. అందుకే మొన్న వెండిపన్నాటి (ఘట్లపక్ష దశమి)నాడు, నడిరెయ్యికి రవంత ముందు నడకను మొదలుపెట్టినాను. తారుబాట మీద నడిచి నడిచి కొండూరును దాటినాను. ఇంకొక నూరుబారలు నడిస్తే చాలు, ఈ తారుబాటను దిగేసి, ఎర్రగులక కోకను కప్పుకొనుండే బండిదడము మీద కాలు మోపచ్చు. అక్కడినించీ ఈ చెప్పుల్ని విప్పి విసిరి కొట్టేయాలి. సన్నటి సున్నటి ఎర్రగులక అరికాళ్లకు గుచ్చుకొని సక్కిలిగిలి పెడుతుంటే నడక బలే సాగతాది. ఆ నూరుబారలూ నడిచి చీలుదారి కాడకి పొయినాను. అక్కడికి పోతానే నా కాళ్లు గూటాలు కొట్టుకొన్నట్టు టక్కన నిలబడిపోయినాయి. నా కళ్లు బెప్పరపోతా అట్టా ఇట్టా దేన్నో వెతికినాయి. అక్కడ గులకదారి లేదు. నూరడుగుల వెలుపుతో నల్లంగా నిగనిగలాడతా ఒక తారు బాట వెలిసుండాది.

“హూ ఆర్యూ మేన్, ఎక్కడికెళ్లాలి?” అంటా పలకరించింది ఆ తారుబాట.

“మాంబట్టుకు పోయే దోవ...” నసిగినాను.

“వాట్ మాంబట్, డాటీ విలేజ్. నేను అపాచీకి వెళ్లే హైవేని,” చిరపరమనింది అది. నాకు ఏం చెప్పాలో తోచలేదు. ఆ బాటమీద అడుగును మోపాలని అనిపించ లేదు. దిగులుగా వెనక్కి తిరిగినాను. అరమైలు దవ్వు వెనక్కి నడిచొచ్చి రాళ్లకాలవ వంతెన మీద నిలబడినాను. డొక్కలెండి చిక్కిపోయిన రాళ్లకాలవ పతుల్లో ఉత్తూతిపిట్ట ఒకటి ఏడుపుపాటను పాడతా ఉండాది. కాలవకట్ట మీద ఎండిన గంటాకు గుబురులో కడుపు నిండిన పామొకటి కుసుమును విడస్తూ ఉండాది. బోరున కురస్తుండే వెన్నిల్లో తడస్తూ అట్టే నిలబడుకోని ఉండాను.

“అబయా, బాగుండావా నాయినా. ఎన్నేళ్లయింది నిన్ను చూసి. ఇట్ట దగ్గిరికి రా కొడుకా,” అనే పిలుపు తూము పక్కనించి వినపడింది నాకు. చివక్కన వంగి చూసినాను. చిన్న కాలిదోవ, చెయ్యూపి నన్ను పిలస్తూ ఉండాది. చెప్పాలసింది చెప్పి ముగించకుండా అట్టిట్ట పోతుండాడేంది అనుకోబాకండి.

అయినపోయినోళ్లు అందరూ దాటుకొన్నాక, అయిదేళ్లు తాలి, సొంత అమ్మ మొళ్ల ఊరికి పొయినాను. రెండుగంటలసేపు సాగిన ఆ పయనంలో నన్నెరిగి పలక రించిన దిక్కులేకుండా పోయింది. కడాకు ఊరి గమిట్లోకి పొయినాక, చీకెరేనిమాను నీడలో కూచోనుండే చింకికోక ముసిలవ్వు ఎచ్చరించుకొనింది నన్ను, ‘అబయా బాగుం డావా,’ అంటా. ఎవురా అనుకొంటా దగ్గరకి పాయి చూస్తే, మాయవ్వకు తోడుగత్తె

అయిన మాంబొలవ్వ, ఒకరి చేతుల్ని ఒకరం పట్టుకొని వలవలా వగచుకొన్నాం ఇద్దరమూ ఆ పొద్దు.

అట్లాంటి దూకొలే దోవమ్మ పిలిచినప్పుడు కూడా కలిగింది. దెబగుబ వంతెనని దిగి దోవ దగ్గరకు పొయినాను. నున్నటి దువ్వ చేతులతో నా అరికాళ్లను అబ్బిళ్ళించు కొనింది దోవమ్మ, పొగిలి వస్తుండే అలమటను అణుచుకొంటా పక్కనే ఉండిన బొంతరాతి మీద కూచున్నాను. నా చుట్టూ పరుచుకోనుండే నేలమీదంతా బోడితరాలు మొలిచుండాయి. మెత్తటి వెన్నెలకు నెత్తావిని అద్దతా ఉండాయి పూచిన బోడితరాలు. తలల్నూపతా నేనెవర్నో అడిగినట్టు ఉండాయి, “సునందమ్మ అని నాకొక తోడగత్తె ఉణింది. ఆయమ్మ మనవడు. మీరెరగరులే,” అని చెప్పా ఉండాది దోవమ్మ, అవును వాటికెట్టు తెలస్తాది లే, బోడితరం బతుకు మూడునాలుగు నెలలే కదా.

“అవా, ఆ మాంబట్టు బండిదడము ఎప్పుడు పొయిందవా, అక్కడ పెద్ద తారు బాట వచ్చేనుండాదే,” దోవమ్మని అడిగినాను.

“అయ్యో కొడుకా, ఆమాట ఎందుకు అడగతావులే. ఆ బడిమి చచ్చిపోయి అయిదేళ్లు దాటిపోయింది. దానిని చంపేసినోళ్లే అక్కడ ఆ తారుబాటను తెచ్చిపెట్టి నారు. బాటా బడిమీ అంటే దానికి బలే కోపమొస్తాది అబయో, నిపర్తముండగానీ. దాన్ని అప్పాచి ఐవే అనాలంట. అప్పాచి అని మాంబట్టు దగ్గర ఒక ననుపిల్లను కట్టుండారే. ఒక్క ఆ దడమే కాదు కొడుకా, ఇప్పుడిక్కడ బండి బడిమిల్లేవు, కయ్యల్లోకి నడిచే కాలిదోవల్లేవు, కడుపుతోందరను దించుకొనెదానికి పొయే వంకపుంతల్లేవు, గొర్రెలు గొరుసులు మేపులకు కదిలే ఓణుల్లేవు, గొడ్డూగోదలు కాలు సాగించే కంతు ల్లేవు, చచ్చిన పీనిగని ఏగించేదానికి చొప్పల్లేవు. ఇప్పుడేముండాది అబయా ఈడ, అంతా ఒలికిలి కదా ఇది. మణుసులు లేక మరలు మటుకే తిరుగులాడే ఒలుకుల మిట్ట ఇదంతా. నీబోటోళ్లు ఎవురయినా వస్తారనే ఆబతో నాబోటి ఒకటి రెండు దోవలు ఊపిరితో నిలిచి ఉండాయి ఇంకా. మేముగూడా ఇంక ఏళ్లకేళ్లు ఉండబోము, నాళ్లో నెలలో అంతే,” నిట్టూరస్తా చెప్పింది దోవమ్మ.

అవ్వ మాటల్ని విని ఉలుకూపలుకూ లేకుండా అయిపోయినాను. అవ్వే మళ్లా నోరిప్పింది. “అబయా లెయి నాయినా. సునందమ్మ మాటల్ని చెప్పకొంటా ఆడదాకా కాలు సాగించి వద్దాం పా,” అంటా నన్ను లేపింది. నేను లేచి ముందుకు అడుగు లేసినాను.

“ఎంత చక్కనిదబయా మీ సునందత్త. అట్లాంటి అందగత్తెని ఈ పాయకట్టు లోని పదివన్నెండు పల్లెల్లో నేనెరగను,” అంటా సునందత్త కతను అందుకొనింది దోవమ్మ.

“అవును, నాకు పదివన్నెండేళ్ల ఈడు వరకూ చూసుంటాను సునందత్తని. అప్పుడు అత్తకు ఈడు నలభై లోపల్నే ఉండుంటాది. ఎట్లాంటి అందం సునందత్తది,

అప్పుడే ఒలిచిపెట్టిన అరిటిబొండు మీద నీరెండపడి మెరస్తుంటే ఎట్టుంటాది, అట్టుండేది అత్త ఒళ్లు. వక్కాకు వేసే వాడిక లేదు అత్తకు, అయినా ఆ పెదాలు గురి గింజ నిరుపుతో నిగనిగలాడతా ఉండేయి,” అత్తను తలచుకొంటా అన్నాను నేను.

“ఆ సాగుసే కదా అబయా, ఆయమ్మకు నుగ్గింపు అయింది. ఆ సాగుసే కదా ఆయమ్మ బతుకుని ఎండగట్టేసింది. ఈదలకండిగ ముద్దురెడ్డికి ఇల్లాలయి, పదేడేళ్ల ఈడులో తొలిసారి నామీద అడుగులు పెట్టింది సునందమ్మ. అప్పటినించీ కడదాకా నాతోడును విడవలేదు. అలమటల్నీ అంగలార్పుల్నీ కాదు చెలగింతల్నీ చెంగలింతల్నీ కూడా నాతోనే పంచుకొనేది,” అనింది దోవమ్మ.

“అయినా కానీ సునందత్త ఎంత పొగురుగా ఉండేది! అంత పొగురెందుకో నేనెరగను. ఊర్లోవాళ్లు కొందరు అత్తకు వినిపించేటట్టే, ‘యిడిసిన లంజ, యిరేసుకోని తిరగతుండాది చూడు, నడ్డి బరిగొడ్డు,’ అని గొణగతుండేవాళ్లు. ఎవరి మాటల్నీ లెక్క చెయ్యకుండా మగరాయుడు నడిచినట్టు నడిచిపోతుండేది. పైగా ముచ్చిలితనం అనే ఒక చెడ్డ ఎనలు ఉండేది. ఒకనాడు ఏమయిందో తెలుసా. నాకప్పుడు ఏదో ఎనిమిదో ఉండుంటాయి ఏళ్లు. బలబల తెల్లారక ముందే లేచి, బయట తొట్టికాడకి పాయి మూతి కడుక్కొంటా ఉండాను. ముందింటి గేణమ్మ ఎవురిమీదనో గొంతు చించు కొంటా ఉండాది.

“ఏ నా సవితో మూడు దాదినిమ్మకాయల్నీ మట్టగించేసిందమ్మా. కంకెడు కంకెడు కాయలు ఎర్రంగా తేరి యేలాడతా ఉండినాయి. రేపో ఎల్లుండో పేటనించి నా మనవడు వస్తాడని, వాడికోసరం కొయ్యకుండా చెట్టుకే పెట్టినాను. చిలకేడ కొట్టే స్తాదో ఉడతేడ కొరికేస్తాదో అని గుడ్డలు చుట్టిపెట్టి కళ్లలో ఒత్తులేసుకొని కాపాడినాను. రేత్రకే రేత్రే కోసుకోని పాయినారే, ఒక్క కాయనయినా పెట్టిపెట్టుండకూడదా. వీళ్లను పాము పెరకా, వీళ్లకు వాతీబేదీ రానూ... కడిగిపోస్తా ఉండాది గేణమ్మ.

“రెయ్యి ఒక పొద్దులో తూగుకళ్లతోనే అత్త తినిపిస్తా ఉంటే దానిమ్మగింజల్ని తినినట్టు లీలగా గురుతొస్తా ఉండాది. పరిగిస్తా ఇంట్లోకి పాయినాను. నిట్టాడి పక్కన కూచోని అంబలి కలవతా ఉండాది అత్త. నన్ను చూసి నవ్వుతా, ‘రా బంగారా అంబలి తాగుదువు’ అని పిలిచింది. నేను అత్త పక్కన కూచోని, ‘అత్తా అత్తా గేణమ్మ ఎవురో తిడతా ఉండదత్తా,’ అన్నాను.

“దానికేమీ పంగలేదు, ఎప్పుడూ ఎవురో ఒకర్ని ఆడిపోసుకొంటానే ఉంటాది. ఆ మాటల్ని నువ్వు పట్టించుకోబాక. అట్టాంటి మాటల్ని చెవలకు కట్టుకొంటాపోతే బతికి బట్టగట్టలేము. నువ్వు అంబలి తాగు. ఈపొద్దు మనం మన బరిగొడ్డుని దామర గుంట కాడకి తోలుకొని పోదాం. నీకు మంచి మంచి దామరగడ్డల్ని పెరికిస్తా, తిందువు,’ అంటా లేచి బయటకు పాయి, చెయ్యి కడుక్కొని వచ్చి, ‘బంగారా, రేతిరి దాదినిమ్మ గింజల్ని తినిన మందలను ఎవురితోనన్నా అనేవు, ఏమీ ఎరగనట్టు ఉండిపోవాల,

సరేనా,' అనింది. నాకు నవ్వాలన్నీ ఏడవాలన్నీ కూడా తెలవలేదు అత్త మాటలకి," చెప్పకొన్నాను ఆనాటి చవిగొలును ఒకదానిని దోవమ్మతో.

“అబయా, ఈ కత నాకు గూడా తెలుసు. మీ అత్తే చెప్పిందొకతూరి. అప్పుడు ఆ గేణమ్మవాళ్ళకి నాలుగుమాటల నువ్వులు పండి ఉండినాయంట. నువ్వొస్తుండా వని తెలిసి, నీకు చిమ్మిరి చేసి పెడదామనుకొని, దోసిడు నువ్వుల్ని అడిగిందంట మీ అత్త. గేణమ్మ మూతినీ మూడువంకర్లు తిప్పి సింగిలించుకొంటా లేవని చెప్పేసిందంట. అందుకే మూడోనాడు నడిరెయ్యిలో యెలుగును తొక్కుకోని పొయి, ఒక్కటి కూడా మిగల్చకుండా మూడు దాదనిమ్మకాయల్ని కోసుకోనొచ్చేసింది మీ అత్త,” దోవమ్మ పకపకమంటా పంచుకొనింది నాతో. నాకూ నవ్వొచ్చి కిసుక్కుమన్నాను.

“అది సరేగానీ అబయా. అప్పుడొకతూరి కాళాస్తిరికి పొయినారంటనే మీ అత్త నువ్వు కలిసి, ఆడ కూటింట్లో ఏదో గలాట అయిందంట కదా. మీ అత్త చెప్పిందిలే. అయినా ఇంకొకతూరి నీ నోటితో చెప్పబయా, వివాలని ఉండాది,” ఉవ్వావిగా అడిగింది దోవమ్మ.

ముసిముసి నగవుల నడుమ ఆ కతను ఎత్తుకొన్నాను. “ఆ మందల దేనికి అడగతావులే వా. ఒకనాడు మాపబేళ గప్పరగప్పర చీకట్లు ముసురుకొంటా ఉండే పొద్దులో, కాళాస్తిరిలో దిగినాము మేము. గుడికాడకి పొయేతరికి మింట చుక్కలు పుట్టేసుండాయి. ఆ రెయ్యి గుళ్ళోనే నూరుగాళ్ళమండపంలో పణుకొన్నాము. తెల్లారి సుక్కపొద్దుకే లేపేసింది నన్ను. ఆ చల్లనే ఏట్లోకి పొయి మునిగినాము. నీళ్ళలోకి దిగితే అత్తకు ఒళ్ళూకళ్ళూ తెలవదు కదా. రా అత్తా, మునిగింది సాలు పొదాం అంటే వింటే కదా. నా వీవును రుద్దిరుద్ది కడిగింది. కుంకాసిగుల్లను ఎత్తి నా చేతికిచ్చి, దాంతో ఆమె వీవుని గీరమనింది. కుంకాసిగుల్లతో గీరి, చేతులతో రుద్దతుంటే, అత్త వీవుమీద మట్టి రేడులు రేడులుగా రేగింది.

“చుక్కపుట్టక ముందు ఏట్లోకి దిగిన మేము, మా మునకలు తీర్చుకొని రేవు పడికట్లను ఎక్కేతరికి పొద్దు పుట్టేసుండాది. గబగబ పొడిగుడ్డల్ని కట్టుకొని, తడిగుడ్డల్ని పిండి సంచిలో దురుక్కొని, గుళ్ళోకి పొయినాము. ఇప్పుటి మాదిరిగా అప్పుడు గుళ్ళల్లో ఇంతంత గుంపు ఎక్కడుణ్ణిందా. నోట్లో వక్క నాని నలిగే అంత లోపల్నే శివుడికీ గేణమ్మకీ దండాలు పెట్టేసి, అంత గుడిసీ చుట్టుకొని బయట పడిపోయినాము. నూరు గాళ్ళ మండపం కాడ తడిగుడ్డల్ని విప్పి ఆరబెట్టుకొన్నాము. నాకు కడుపులో కుక్కలు లోలోమన్నాయి.

“అత్తా ఆకలవతుండాదత్తా అన్నాను. ఆ మాటతో ఆరీఆరని గుడ్డల్ని మళ్ళా సంచిలో దురిగి, ‘పద బంగారా, కూటింట్లో ఇడ్డీలో దోసెలో తిని బయదేలదాం,’ అంటా కదిలింది. చిన్న గాలిగోపురానికి ఎదురుగా ఉండే తెరువులోని ఒక కూటింట్లోకి దూరినాము. ఆలెకాడు ఉడుకుడుగ్గా అందిస్తూ ఉంటే రెండు రెండు ఇడ్డీలు, ఒక్కొక్క

మసాలదోసె, ఒక్కొక్క కాపీ కమ్ముంగా ఇద్దరి కడుపుల్లోకి దూరేసినాయి. ఆలెకాడు మా ముందు పెట్టిన కిల్లాకుని చూసి నాకు గుండె గుబిక్కుమనింది. ఇద్దరం కలిసి ఇరవై రూపాయలకి తినేసినాము.

“అత్తమటుకు ఏమీ పట్టనట్టు కిల్లాకును ఎత్తుకొని, నా దగ్గర ఇచ్చిపెట్టుండే డబ్బుల్లోనించి ఇరవై రూపాయలు తీసుకొనిపోయి, గల్లబల్లమీద పెట్టింది. అక్కడుండే ఆయన ఆ డబ్బుల్ని గల్లలో వేసుకొన్నాడు. ఇంక మేము అడుగు బయట పెట్టబోతాము అనంగా లబలబలాడతా మా దగ్గరకొచ్చి మమ్మల్ని నిలేసినాడు ఆలెకాడు.

“మోవ్ మరియాదగా నువ్వెత్తుకోనుండే లోటాల్ని అక్కడ పెట్టు, అంటా ఉండాడు అతను. నేను బెప్పరపోయి నిలబడుకోనుండాను. మా అత్త ఆయన్ని కొట్టే దానికి పైపైకి పోతా ఉండాది. మంది చుట్టూ గుమిగూడి పోయినారు. ఆలెకాడు అరిచి పిలిచేసరికి లోపల్నించి పనిగత్తె ఒకామి పరిగిస్తూ వచ్చింది.

“మునెమ్మా, ఆయమ్మ కోకలో రెండు లోటాల్ని దాపెట్టేసుండాది. అడగతుంటే ఆగిత్తం చేస్తుండాది. ఆ కోక కుచ్చిళ్లను యిదలగొట్టు పో, అన్నాడతను. ఆ మాటతో నాకు చెమటలు కారిపోయి, గుండె దడదడ కొట్టుకొంటా ఉండాది. అత్తని వాళ్లేమన్నా చేస్తే నేనెట్ట అడ్డంపొయ్యేదో తెలవలేదు. బిత్తరంతా నాకేగానీ అత్తకు ఉంటే కదా. పిల్లలపంది మాదిరిగా తిరగబడింది.

“య్యోవ్, ఒళ్లు బద్దరం. ఈదలకండిగ సునందమ్మ అంటే ఏమనుకోనుండావో, జొన్నల్ని దంచిన చేతులియ్యి. మా పేటలో చెల్లమ్మ అంగటికి పోతే రూపాయికి పది ఇడ్డీలు. రెండు రూపాయలకి తినేసినామంటే ఇంక మద్దినేళ కూడు తినబళ్లే. ఈ ముండ మోపి ఇడ్డీలకీ దోసిలకీ ఇరవై రూపాయలు తీసుకొన్నారే. మా కడుపులు కొట్టి మీరేమి బాగుపడతారా. మట్టికొట్టుకుపోతాది మీ కూటిల్లు. ఇందా మీ ముదరస్సుపు లోటాలు, అంటా బొడ్డో దోపుకోనుండే రెండు లోటాలనూ తీసి విసురుగా విసిరేసి, ‘రా బంగారా పోదాం,’ అంటా యెలవరపోయి నిలబడుకోనుండే నన్ను లాక్కోని వచ్చేసింది.”

పడిపడి నవ్వుతుండే దోవమ్మతో, “అవా, విను, అప్పుడే అయిపోలేదు కాళాస్తిరి కత. మేమిద్దరమూ సరసర నడుచుకొంటా పెళ్లిమండపం కాడకి చేరుకొన్నాము. అక్కడ నిలబడి ఊపిరి తీసుకొనింది. ‘ముండనాబట్ట, బంగారం లాంటి లోటాల్ని లాగేసు కొన్నాడు. ఈ సునందమ్మ అంటే ఏందో తెలవలేదు వాడికి. లోటాలు మటుకే అను కొన్నాడు,’ అంటా ఇంకొక పక్క కోకలోనించి రెండు సాంబారు గిన్నెల్ని బయటికి తీసి చూపించింది నాకు. అప్పటివరకూ ఉండిన బిత్తరా కోపమూ రెండూ ఎగిరిపోయి, ఇద్దో ఇప్పుడు నువ్వు నవ్వుతుండావే అట్టే నవ్వినాను నేను కూడా ఆ పొద్దు,” అని కాళాస్తిరి కతను ముగించినాను.

మా మాటల్లోనే కళ్లు జిగేలుమనిపించే వెలుతురోచ్చి నా కళ్లను గుచ్చింది. నేను చివక్కన కళ్లకు చేతిని అడ్డం పెట్టుకొన్నాను.

“అదే అబయా అప్పాచి ననుపిల్లు. రెయ్యికి పగటికి వారా ఉండదు ఆడ. వెన్నిలే వెలవెలపోయే వెలుతురది. మనబోటి వాళ్లని అడుగుకూడా పెట్టనీరు ఆతట్టుకి. వాళ్లు పెట్టనిచ్చినా ఆ గబ్బుతావు మనకొద్దు. మనము ఈ కాలవ ఓరన్నే పోదాం రా,” అంటా వెలుతురుకు ఎడంగా నన్ను తీసుకొని పోయింది దోవమ్మ.

“మనం పెదమాంబట్టు లోపలకు పోమా వా,” అడిగినాను.

“దేనికబయా, ఏముండదని ఆడ. పేరుకే ఇప్పుడది పల్లె. పేటకన్నా మించి పోయిందాది. పనిపాటులు ఎరగక మణుసులంతా మరలయి పోయిందారు,” చెప్పింది దోవమ్మ.

“అది కాదువా. వనవ్వది ఈ ఊరే కదా. వాళ్లంటిని ఒకతూరి చూసిపోదా మని...” నసిగినాను.

“కొడుకా, నాకు తెలవదా నీ అబ. కూతురి ఇమ్ముకోసరం తన నెమ్మిని వదులు కొన్న తల్లి మీ వనవ్వ. తన మాదిరిగా ఇడుములు పడకూడదని, పెద్ద జీతం తెచ్చుకొనే తక్కువ కులపాయనకు కూతుర్నిచ్చి కట్టబెట్టి, ఊరందరి దగ్గరా ఉయిపించుకొంది. వనవ్వ కతను చెప్పేవాళ్లు ఎవురో ఒకరు ఎక్కడో ఒక దగ్గర దొరకతారు. ఇప్పుడు పొద్దు చాలదు, పోదాం పద నాయినా,” అంటా ముందుకు సాగింది.

ఇంకొక రెండుమైళ్లు కూడా ఉండదు ఈదలకండిగ. పోతా పోతా ఒక దగ్గర ఆగినాను. “ఏం నాయినా నిలబడినావా?” అడిగింది దోవమ్మ.

“ఇక్కడెక్కడో ఒక దామరగుంట ఉండాలవా. నేనూ సునందత్తా బరిని తోలు కొని వచ్చేవాళ్లం. అత్త నాకు దామరగడ్డల్ని పెరికి ఇచ్చేది. నేను గడ్డల్ని తింటా ఉంటే అత్త పాంచాలమ్మ దాయాలాట పాటని పాడతా ఉండేది. దరమరాజు, పాంచాలమ్మని దాయాలాటలో ఒడ్డి ఓడిపోయేదీ, దుశ్శాసనుడు పాంచాలమ్మను ఈడుచుకొని రావడానికి పోతే, నేనే వస్తుండాను పదా అంటా పాంచాలమ్మ పేరోలగానికి వచ్చేదీ, నా మొగుడితో ఆడి గెలిచేది కాదురా, నువ్వు మొగోడివయితే నాతో ఆడి గెలువని దురియో దనుడ్డి డీకొట్టేది. శకుని చేత్తో దాయాల్ని విసిరితే, పాంచాలమ్మ కాలితోనే తోసేదీ, తొలి ఆటకు మొగుళ్లనీ మలాటకు రాజ్యాన్నీ గెలుచుకొని దురియోదనుడి మొకాన కేకరించి ఊసేసి పోయ్యేదీ... ఇట్ట సాగతుంటాది ఆపాట. ఎప్పుడు చూసినా అదొక్కటే పాట. అయినా ఎంత బాగుండేదో,” పాత గురుతుల్ని రేపుకొంటా అన్నాను.

“అవునబయా, నీకు అన్నీ గురుతుండాయి. ఇంకొక పదిబారలు పోయినాక వస్తాదిలే దామరగుంట. సునందమ్మ పాడుకొనే పాట ఒకటే తెలుసు నీకు. నా దగ్గర కూడా పాడేది అదే పాటను. పాట అయిపోయినాక, ‘పాంచాలమ్మ తనకు కర్ణుడు కావాలని అడిగిందంట కిష్టయ్య చెవులో. అడిగేదేదో దుర్యోదనుడే కావాలని అడిగే సుంటే పోయిందేది. ఆ పీడబతుకన్నా తప్పిపోయింటాది,’ అనేది నాతో. పాంచాలమ్మ బతుకుమాదిర బతుకే కదా సునందమ్మది కూడా,” దోవమ్మ చెప్తా ఉండంగానే ఆ

పక్కనే సన్నగొంతుతో ఎవురో ఏడస్తుండే సద్దు వినపడింది. గబగబ నడిచినాను ముందుకు. నాకంటే ముందే ఉండాలి దోపమ్మ.

పదడుగులు ముందుకు పొయినాక, అక్కడొకామె చింకిపాతల్ని చుట్టుకొని, చీకెసిన తాటిముట్టి మాదిరిగా రేగిన జుట్టుతో కూచుని ఏడుసుకొంటా ఉండాలి.

“పుంతమ్మీ లెయి లెయి, ఏడవబాక, ఎవురోచ్చినారో చూడు,” అనింది ఆమెతో దోపమ్మ. ఆమె తలెత్తి నా కళ్లల్లోకి గుచ్చిగుచ్చి చూసింది.

“అమ్మీ గురుతు పట్టాలా. మన సునందమ్మ మనవడు,” అంటా నన్ను నెళపు చేసింది దోపమ్మ. ఆరిపోబోతుండే దీపానికి నూనె తగిలినట్టు వెలిగింది ఆమె మొకం.

“రా అబయా రా, నీ కోసరమే కాసుకోనుండా,” అనింది ఎలుగెత్తి ఆమె.

“అబయా, నేను ఇక్కడే ఉంటా. ఇది పుంతమ్మి, నిన్ను దామరగుంటకాడకి తొడకోని పొయి చూపిస్తాది పో. ఆయమ్మి ఏం చెప్పినా ఎదురడగకుండా వినేసి రా. బిన్నా పంపించు పుంతమ్మి,” అనింది దోపమ్మ మా ఇద్దరితో.

పుంతమ్మ అడుగుల్లో అడుగులు పెడతా దోపకు కొంచెం ఎడంగా చీలి లోపలకు పొయినాను. నూరుబారలు పొయి అక్కడ నిలబడింది పుంతమ్మ.

“అదేనబయా దామరగుంట. ఆ గుంటలోని గడ్డల్నే మీ సునందమ్మ లోడిస్తే నువ్వు తింటా ఉణింది,” అంటా చెయ్యిచాపి ఒక తట్టుకు చూపించింది పుంతమ్మ.

అక్కడ గుంట ఉండిన ఆనవాళ్లు కూడా లేవు. నేనేమీ అచ్చెరపోలేదు కానీ చెప్పలేనంత వేసట కలిగింది.

“అదిగో ఇడవలి నీడకు కూడా నోచుకోని ఆ బరిబండల మీద రవంతసేపు కూచో అబయా. ఒకప్పుడు అక్కడుండిన కానగమాను నీడలోనే నువ్వు కూచుంటా ఉణింది. ఆ పక్కనే ఉండిన మోదగ గుబుర్లో ఆకులు తుంచుకొంటానో, ఈ పక్కన చవిటిపర్రలో మొలిచిన చీకరపుల్లల్ని గిల్లుకొంటానో పాంచాలమ్మ పాటను నీకు వని పిస్తుండేది మీ సునందత్త అద్దో అక్కడ దామరగుంట అంచున పెరిగిన గరిక్కనువుని పరపర మేస్తా ఉండేది మీ పల్లబరి. మోదగ గుబురుకు ఆపక్క గంటాకు పొదలు పొదలుగా ఎదిగుండేది గురుతుండాలి. నేను ఎప్పుటికీ ఆ గంటాకు పొదల్ని మరిచి పోలేనబయా.

“దామరగుంటకు ఆతట్టు పాలసవిటి మిర్రు ఉండేది. ఇప్పుడూ ఉండాలిలే. ఆ మిర్రుమీద ఉండిన మర్రిమాను మటుకు లేదిప్పుడు. ఆ మర్రిమానే కదా నాలుగూళ్ల మొగోళ్లు చీట్లాడేదానికి నీడనిచ్చింది. అదిగాన ఉండుంటే, దాని నీడన ఎన్ని కొంపలు గుల్లయిపోయిందీ, ఎన్ని కాపరాలు కడతేరి పొయిందీ కతలు కతలుగా చెప్పుండును. మేలు చేసుకొన్న తల్లి, బిరాన కాలం కడుపులో కరిగిపోయింది.

“ఆ మాను కిందనే మీ సునందత్త మొగుడయిన ముద్దురెడ్డి, చీట్లాటలో ఆయనకుండిన అయిదెకరాల మడికయ్యను పోగొట్టుకొన్నాడు. కయ్యను గెలుచుకో

వాలన్న ఆబలో కడకు ఆలినే పందెంగా ఒడ్డినాడు. కయ్యను గెలుచుకొన్న మునిరామ నాయుడు, సునందమ్మను కూడా గెలుచుకొన్నాడు. అన్నెనక ఊర్లో ఏమి జరిగిందో నేనెరగను. పదినాళ్లు తాలినాక ఒక మిట్టమద్దినేళ జరిగింది ఆ ఒక్కళం. ఒంటిగా ఉండిన సునందమ్మ మీద పడినాడు మునిరామనాయుడు. సునందమ్మ లబలబ నోరుకొట్టు కొనింది, ఎలుగెత్తి అరిచింది, 'అన్నా నీ తోడబుట్టునన్నా, నన్ను వది లెయ్యన్నా' అని నాయుడి కాళ్లను పట్టుకొనింది. సునందమ్మ జుట్టు పట్టుకొని ఈడుచు కొంటా పాయి గంటాకు పొదల్లోకి దూరినాడు నాయుడు.

నాయుడు లేసిపాయిస చానాసేపటి వరకూ పొదల నడాన్నే పడి ఉండి పొయింది సునందమ్మ. అన్నెనక ఎట్నో తెప్పరిల్లి లేసింది. దామరగుంటలోకి పాయి మునిగేసి వచ్చి, కానగమాను నీడలో కూచుని గుక్కుబట్టి ఏడిచింది. ఏడిచి ఏడిచి సొరిగిపొయింది. అట్టే పణుకోని చానాసేపటికి మళ్లా లేసింది. మునిముని చీకట్లు ముసురుకొనే పొద్దుకు బరిని తోలుకొని ఇంటితట్టుకు అడుగులు వేసుకొంటా నెమ్మదిగా కదిలి పొయింది. నా కళ్లెదురుగా జరిగిన ఈ పాడు నడితిని నీకు చెప్పేదానికే ఇంకా ఉండాను నాయినా," అంగలారస్తా చెప్పింది పుంతమ్మ.

సునందత్త గురించి ఇప్పటివరకూ నాకు తెలవని మందల ఇది. లోపలెవరో చెయ్యిపెట్టి కెలికినట్టుగా అనిపించింది.

“అబయా రా నాయినా, సుక్కపుట్టే పొద్దుకు ముందే తిరిగి తారుబాటకాడకి పోవాలగదా,” దోవమ్మ గొంతు వినిపించింది. పుంతమ్మ తట్టుకు చూసినాను. పాయిరా అన్నట్టుగా చెయ్యూపింది. మళ్లా దోవన పడినాను.

“అబయా, మీ సునందత్త పసిబిడ్డ మాదిరిగా నీతో ఆట్లాడతా ఉణింది మటుకే తెలుసు నీకు. ఆయమ్మ గురించి నీకు తెలవనిది చానా ఉండాది, చెప్తాను వింటా రా,” అంటా అత్త కతను అందుకొనింది దోవమ్మ.

“సునందమ్మ ఈ ఊరిని మెట్టి వచ్చేటప్పటికి, మొగుడయిన ముద్దురెడ్డికి అయిదెకరాల మాగాణీ ఎకరం మెట్ట ఉండినాయి. మట్టనమయిన రెండు దూలల పట్టు ఇల్లు వాళ్లది. సునందమ్మ అందానికి ఈ ఊరి మొగోళ్లు బెప్పరపొయినారు. ముద్దురెడ్డిని చూసి కుళ్లకొని సచ్చేవాళ్లు. కొందురయితే ఎట్టయినా ఆయమ్మను పొందా లని తపన పడిపొయినారు. వాళ్లల్లో మునిరామనాయుడు కూడా ఒకడు. నిలవలేక సునందమ్మ ఒంటిగా ఉన్నప్పుడు అడిగేసి మొకాన ఉయిపించుకొన్నాడు.

“వాడే ముద్దురెడ్డికి చీట్లాటను వాడిక చేసినాడు. చీట్లాట ఆడి ఆడి దానికి అడిమ అయిపొయినాడు ముద్దురెడ్డి. ఒకనాడు దామరగుంటకు అవతలుండే మర్రి మాను కింద జరిగిన చీట్లాటలో తన అయిదెకరాల మడికయ్యను ఓడిపొయినాడు ముద్దురెడ్డి. గెలిచినోడు మునిరామనాయుడు. చుట్టూ ఉండేవాళ్లు రెచ్చకొడతా వుంటే, కడాన సునందమ్మని కూడా ఒడ్డి ఓడిపొయినాడు.

“మూడు రేత్రిళ్లు నాతో ఉంటే చాలు, ఆనేక నీ పెళ్లామూ వద్దు, నీ కయ్యా వద్దు, అనేసినాడు మునిరామనాయుడు. ఇది జరిగినప్పుటికి మీ అత్తకు కొడుకు పుట్టి, రెండేళ్ల ఈడులో ఉండాడు. ఆ రెయ్యి ముద్దురెడ్డి ఇంట్లో ఉండగానే, ఊరు కునికేసి నాక, మునిరామనాయుడు సునందమ్మ కోసరం పొయినాడు. ఇదంతా తెలవని సునందమ్మ, కొడుకుమీద పైటకొంగుని కప్పి పక్కనే పణుకొని నట్టింట్లో కునకతా ఉండాది.

“ముద్దురెడ్డి మెల్లింగా లేసి కొడుకును ఎత్తుకొని బయటకు పొయినాడు. నాయుడు లోపలకు దూరినాడు. పైనపడిన నాయుడిని ఉలిక్కిపడిలేసిన సునందమ్మ పట్టి బలంతాన పక్కకు తోసేసింది. మూలనుండే మొచ్చుకత్తిని చేతపట్టుకొని తిరగ బడింది. ‘రేయ్ నాయుడా, చీకట్లో వస్తే నువ్వెప్పురో ఎరగననుకొంటా ఉండావా, ఒకే యేటుకు నరికేస్తా, బయటికి నడుపు కుక్కా,’ అని అరిసింది. నాయుడు కొరకొర మంటా యెల్లిపొయినాడు.

“కొడుకుని పందిట్లో పండేసి వచ్చిన ముద్దురెడ్డి పెళ్లాంమీద గయ్యిమన్నాడు. ‘ఏమే, నాయుడి పక్కన పణుకొంటే అరిగిపోతావా కరిగిపోతావా, మూడు రేత్రిళ్లు గమ్ము నుంటే మన మడికయ్య మళ్లా మనదవతాదే, లేకపోతే కూటింగంజలకు కూడా అల్లా డాల్చే,’ అన్నాడు.

“థూ నా బట్టా, నువ్వొక మొగుడివీ మొగోడివీ. చీట్లాటలో ఎపురన్నా పెళ్లాన్ని ఒడ్డతారా? దిగవింటి మణెమ్మ అంటుంటే ఏదోలే అనుకొన్నా. ఆలిగా వచ్చిన ఆడ దంటే ఏమనుకోనుండావా? నీ పక్కన పణుకొని నీతో కాపరం చేసేదానికి మా అమ్మా అబ్బా నీకిచ్చి కట్టబెట్టింది. ఊరోళ్లందరికీ కాపరం చెయిడానికి కాదు. నా జోలికి వచ్చి నోళ్లని ఒక్కేటుకి నరకతా, అది మునిరామనాయుడయినా సరే, మొగుడయినా సరే, అరిసి చెప్పింది సునందమ్మ.

“అన్నెనక పదినాళ్లకు దామరగుంటకాడ ఉండే గంటాకు పొదల్లో సునందమ్మని రంపుచేసి చెరిచినాడు మునిరామనాయుడు. ఇది ముద్దురెడ్డికి తెలిసే జరిగింది.

“ఆపొద్దు గువ్వలు గూళ్లకుమళ్లే పొద్దుదాకా దామరగుంటకాడనే కుమలతా ఉండిపోయింది సునందమ్మ. అన్నెనక లేసి బరిని తోలుకొని గప్పరగప్పర చీకట్లో ఇంటికొచ్చింది. బరిని గూటానికి కట్టేసి, దాని ముందు బొక్కడు ఎండుకసు వేసింది. దాని వీపుని నిమిరింది. ఇంట్లోకి వచ్చి రెండేళ్ల కొడుకుని ఎత్తి సంకనేసుకొని బయి దేలింది.

“అమ్మా సునందమ్మా, బిడ్డని ఏడకు ఎత్తుకొని పోతుండావా? ఏమయినా చేసుకొనేస్తాడేమో అని తొప్పరపడతా అడిగినాను నేను.

“దోవక్కా, ఏమీ తొట్రపడబాక. నేనేమీ కాను, వీడినేమీ చెయ్యను. వీడు ఇంక ఈయింట్లో పెరగకూడదు. వీడిని చేర్చాల్సిన చోటుకి చేర్చేసి తెల్లారేటప్పుటికి వచ్చేస్తా, అనేసి విరవిరగా పొయింది.

“ఇక్కడికి తూరుపున ఉప్పుకయ్య అంచునుండే కారిజాతలో నీకు ఇంకొక అవ్వ ఉండేది కదా. సునందమ్మకు అక్క అవతాది. ఆ ఇంటికి చేర్చింది కొడుకుని. అక్కతో అంతా చెప్పకొనింది.

“అకా, ఇంక వీడు నా కొడుకు కాదు. నేను కన్నాను అంతే. వీడిని కొడుకుగా సాకి సదివించుకొంటావో, కడుపుకూటోడు అనుకొని గొడ్లని మేపించుకొంటావో, నడి సంతలో నిలబెట్టి అమ్ముకొంటావో... నీకు నచ్చింది చెయ్యి. నేను చచ్చినాక వచ్చి, ఆ వూర్లో ఏకరా మిట్టచేను ఉండాదే, దానిని అమ్ముకోమని చెప్పి, అనేసిందంట అక్కతో.

“తిరిగి తెల్లారేటప్పుటికి ఊరికి వచ్చేసింది. వస్తూ వస్తూ మాదిగిళ్లకాడకి పొయి పెద్దోడినడిగి పలకను తీసుకోనొచ్చి, తెల్లవారి అంబళ్ల పొద్దులో రచ్చకాడ, డమడమడమ పలకను కొడతా నిలబడింది. ఊర్లోని రెడ్లూ నాయుళ్లూ ఆడా మగా అందరూ రచ్చ కాడకు వచ్చి గుమికూడినారు. అందరూ వచ్చినాక పలకను నిలిపి గొంతెత్తింది. ముందు నాడు మునిరామనాయుడు చేసిన రంపును సలగరి ముందూ విప్పింది. అంతకు పదినాళ్ల ముందు జరిగిన మందలను చెప్పింది. అందరూ నోళ్లు తెరుచుకొని వింటా ఉండారు. కడన ఈ మాటలను కూడా అనింది.

“ఊర్లో ఉండే పినపెద్దలంతా బాగా వినండి. నిన్నటితో ఈ ముద్దురెడ్డికి మొగుడితనం పొయింది. వాడికీ నాకూ ఏ పొంతూ లేదింక. ఈ పొద్దట్నీచీ నేను ముండమోపిని. మొగుడు చచ్చినదానిని. ఆ అయిదెకరాల మడికయ్య ముద్దురెడ్డిదో మునిరామ నాయుడిదో నాకు పళ్లేదు. నా అమ్మా అబ్బా పసుపుకుంకమ కింద ఇచ్చిన దుడ్లతో కొనిన మిట్ట చేనది. దాని జోలికి ఎవురన్నా వస్తే ఊరుకొనేది లేదు. ఆ ఇల్లు కూడా నాదే. బయట ఏడా బతకలేను అనుకొంటే నా పందిట్లో కావిలికుక్క, మాదిర పడుండమని చెప్పండి. కుక్కకు వేసినట్టే పూటకు పిడచడు కవళం పారేస్తా. తల్లుల్లారా, ఇంక మీ ఇళ్లల్లో జరిగే పెళ్లిళ్లకీ సమర్తలకీ నన్ను పిలవబాకండి. నేనిప్పుడు ముండ రాలిని. ఏయమ్మవైనా ముండమోపీయాల అనుకొన్నప్పుడు పిలవండి వస్తాను, అంటా సలగరి ముందూ గాజుల్ని పగలకొట్టేసి, రయికను విప్పి ముద్దురెడ్డి మొకాన కొట్టేసి పెద్ద పెద్ద అంగలేసుకొంటా ఇంట్లోకి పోయేసింది. ఊరు ఊరే బిత్తరపొయింది, సునందమ్మ మాటలకి. నలుగురూ ముద్దురెడ్డినీ, నాయుడినీ కేకరించి ఊసేసి పొయి నారు. ఆ మూడోనాడే నాయుడు, పేటకు కాపరం యెల్నాడు, ఊర్లో తలెత్తుకొని తిరగలేక,” నిలిపింది దోవమ్మ.

“ఊరేందివా, వింటుండే నాకే బిత్తర పుడతుండాది. మొగుడు చచ్చిపోయినాకనే రయికను తీసేసింది సునందమ్మ అనుకొన్నాను నేను. ఈ కతంతా నాకు తెలవదు కదా. అప్పటికీ మా అమ్మ అప్పడప్పుడూ అంటానే ఉండేది, ‘పిన్నవాఁ ఇంక నీ

పట్టంపులు పక్కనపెట్టి రయికగుడ్డ తొడుక్కో పిన్నవాఁ అని. అది సరేకానీ, సునందత్త మొగుడు అన్నెనక ఎప్పుడు చచ్చిపోయినాడు వా,” అడిగినాను దోవమ్మను.

“ఎవుడికి తెలుసబయా, చచ్చినాడో బతికుండాడో కూడా ఎరగం. సునందమ్మ ఊరందరి ముందూ రయికపాతను విడిచేసినాక, నెలనాళ్లు ఊర్లోనే ఉండినాడు ముద్దురెడ్డి. ఆలని కాళ్లూగడ్డాలూ పట్టుకొని బతిమాలినాడు. ఇక్కనపక్కనోళ్లు సరిది చెప్పబోతే కూడా చెవినేసుకోలేదు సునందమ్మ. ఒక నెల తాలి, ముండమోసిన పెళ్లాం ముందు ఉండలేక ఏడకో యెలబారిపోయినాడు ముద్దురెడ్డి. ఆనేక ఎవురో గుళ్లకు గోపురాలకు పొయ్యెచ్చినోళ్లు, ముద్దురెడ్డి బ్రమ్మంగారిమటం కాడ ఉండాడనీ, శ్రీశైలం లో కావిగుడ్డలు కట్టుకోని కనపడినాడనీ అనుకొంటా ఉండేవాళ్లు. నిక్కం ఎరిగిన వాళ్లు ఎవురూ లేరు.

“మీ సునందవ్వ మటుకు అన్నెనక రాణి మాదిరిగానే బతికింది. ఆ ఎకరా మిట్టలోనే అన్ని తైదుల్ని పండించుకొంటా, ఒకటో రెండో బరిగొడ్లను మేపుకొంటా బతికేసింది. జరగనప్పుడు కూలికి నాలికి కూడా పొయ్యేది. ఎవురన్నా పని చేయించుకొని రూకలు ఇయ్యకపోతే, ఎవురూ లేని పొద్దులో ఆ ఇంటికిపోయి దేన్నో ఒకదాన్ని దొంగి లించుకొని వచ్చేసేది. ఎవురన్నా ఏదన్నా అంటే ఓ అని అరస్తా పులిమాదిరిగా పైకి దూకేది.

“సునందమ్మ అంటే ఆవూరి మొగోళ్లకు బెదురు, బిత్తర. ఎదురుపడితే చాలు పంచెలు తడుపుకొంటా పక్కకుపోయ్యేవాళ్లు. సునందమ్మ అంటే ఉదలకండిగ ఆడోళ్లకు ఒక తెంపు, ఒక తెగవ. పైకి చెప్పకపోయినా లోలోపల మురిసిపోయ్యే వాళ్లు. సునందమ్మ దెబ్బకి, ఆడోళ్ల ముందు నోరెత్తే మొగోడు లేకుండా పొయినాడు ఆవూర్లో,” అంటా సునందవ్వ మాటల్ని చాలించింది దోవమ్మ. మాటల్లోనే ఉదలకండిగ ఊరి గమిట్లోకి వచ్చినాము. పాడుపడుండే గమిడిబాయి, దోవమ్మని పలకరించింది. సుంతసేపు ఆ బాయి గట్టుమీద కూచుని అలతను ఆర్చుకొన్నాను నేను.

“అవా లెయివా అట్ట ఊర్లోకి పొయ్యేసాద్దాము,” అన్నాను.

“అబయా అక్కడేమీ లేదు. మీ సునందవ్వ బతికి బట్టకట్టిన ఇల్లా, ఆయమ్మ మిట్టచేనూ, అన్నెనక పేటలో ఆయమ్మ కొడుకు పేరుమీద అరవై అంకణాల చోట్లో ఇరవై అంకణాల ఇల్లగా మారిపోయినాయి. ఇప్పుడక్కడ ఇంటి దళం కూడా లేదు,” చెప్పింది దోవమ్మ.

అంత లోపల్నే పక్కన్నే ఉండే చింతమాను మీదనించి పైడికంటి ఒకటి కీరు కీరుమంటా కేరింది. ఆ ఉలివుకు నేను ఉలిక్కిపడినాను.

“అబయా లెయి నాయినా లెయి. ఇంక కొంచేపటికి చుక్క పుట్టేస్తాది. పదపద తారుబాట కాడకి పోదాం,” అంటా నన్ను లేవదీసింది దోవమ్మ.

విరవిర నడిచి రాళ్లకాలవ వంతెన కిందికి వచ్చినాను. చీకటిపాము వెన్నిల గుడ్డును మింగేసుండాది.

“పొయ్యిస్తాను వా,” అన్నాను దోవమ్మతో.

“మళ్లా ఎప్పుడొస్తావు అబయా,” అరవాయిగా అడిగింది దోవమ్మ.

“వస్తానే వా,” అన్నాను. నాది బొల్లికూత అని నాకూ తెలుసు, అవ్వకూ తెలుసు.

“పొయిరా కొడుకా,” అంటా నా అరికాళ్లను ముద్దు పెట్టుకొనింది. నేను దోవమ్మను వదలి, తారుబాటను ఎక్కినాను. వంతెనమీదకి పొయి వెనక్కి తిరిగి చూసి నాను. దోవమ్మ కనబడలేదు. వంగి వంతెన కిందకి చూసినాను. నీళ్లలేని రాళ్లకాలవలో కొట్టుకొని పోతా కనపడిందా అవ్వ.

విశాలాక్షి
అక్టోబరు 2014

దవ్వగల్లు	: మైలురాయి	వెండిపన్నాడు	: శుక్లపక్ష దశమి
దూకోలు	: అనుభూతి	ననుపిల్లు	: ఫ్యాక్టరీ
నుగ్గింపు	: శాపం	కూటిల్లు	: హోటల్
ఆలెకాడు	: సర్వర్	కిల్లాకు	: బిల్

చనువ/నెరవు/తెరువు/దడము/బడిమి/
పుంత/నడవ/మయి/జాడ/ఓణి/కంతి/చొప్పు : దారి



26 ఆగస్టు 1970న తమిళనాడులో జన్మించిన స.వెం. రమేశ్ మొదటి కథ మీసరవాన 2002లో నడుస్తున్న చరిత్ర పత్రికలో అచ్చయింది. ప్రళయకావేరి అనబడే ఫులికాట్ నరస్సు ప్రాంతంతో పెనవేసుకున్న అపురూప జ్ఞాపకాలను ప్రళయకావేరి కథలుగా ప్రచురించారు. కథలగంప కథాసంపుటి, ఎల్లలు లేని తెలుగు వ్యాససంపుటి ప్రచురించారు. తెలుగు భాషాద్యోమ కార్యకర్తగా వివిధ ఆంధ్రతర ప్రాంతాలలో తెలుగు భాషావికాసం కోసం కృషి చేస్తున్నారు. మొరస నాడు కతలు, తొండమండలం కతలు సంకలనాలకు సహ సంపాదకులు. తమిళ, కన్నడ కథలను తెలుగులోకి అనువాదం చేస్తున్నారు.

చిరునామా: 20-3-131/ఎ1, శివజ్యోతి నగర్, తిరుపతి - 517 507
ఫోన్: 85005 48142 savenramesh@gmail.com